

Xi laqtiet mill-Hajja ta' l-Iskola Primarja tas-Sigġiewi


Kitba ta' Dr. George Cassar Ph. D

■ F'Malta, l-edukazzjoni mhux minn dejjem kienet tinghata l-importanza taghha. Hu żgur li għal hafna żmien ma kienx hawn skejjel f'Malta hliet dawk il-ftit immexxijin minn nies privati li kienu jipprovdu xi forma ta' taghlim lil dawk li kienu lesti jhallsu għalih. Għall-ewwel snin tas-seklu dsatax kien hemm ukoll xi organizzazzjonijiet li għenu fit-taghlim tat-tfal għax kienu mghejjuna minn xi benefatturi u wara mill-gvern kolonjali. Madankollu l-edukazzjoni bdiet tiehu xi naqra tar-ruh wara ż-żjara tal-Kummissjoni mibghuta mill-Gvern Inġliż biex tistudja l-qagħda ta' Malta in general. Rat ukoll is-sitwazzjoni ta' l-edukazzjoni fil-gżira u għamlet rakkomandazzjonijiet biex din titpogġa fuq saqajha.¹

Għalkemm bdew jinfethu xi skejjel, dawn ma kinux hafna u nfethu biss f'numru ta' rħula biex fihom jigbru t-tfal tal-vcinanzi. L-ewwel skejjel godda għas-subien kellhom jinfethu fl-Imdina, iż-Żejtun, iż-Żurrieq, Haż-Żebbuġ u Hal Lija. Dawk għall-bniet kienu maħsuba għall-Imdina, iż-Żejtun u Hal Lija. Għalhekk is-Sigġiewi, li ma kelliex skola minn tal-bidu, kellha tinqeda bis-servizzi ta' l-

iskola fir-raħal ġar ta' Haż-Żebbuġ bħal ma kellhom jagħmlu r-residenti ta' l-irħula taż-Żurrieq u ta' Hal Qormi.² Din l-iskola kienet għas-subien imma għall-bniet ma kienx hemm wahda daqstant vcin u jekk xi hadd mis-Sigġiewi xtaq li uliedu bniet jieħdu xi taghlim fl-iskola tal-gvern dan kellu bil-fors jibgħathom fl-iskola ta' l-Imdina li kienet l-eqreb mit-tliet skejjel li nfethu fil-bidu tas-seklu dsatax għas-sess femminil.

Aktar 'il quddiem matul dan l-istess seklu, is-Sigġiewi wkoll inghatat l-ewwel skola taghha. L-iskola kienet f'dar privata gewwa Triq il-Kbira jew Triq Irjali, mikrija mill-gvern biex jinghata t-taghlim lir-residenti tar-raħal.³ Kienet normali din il-procedura li tinkera xi dar u tintuza bħala skola u dan sar kwazi fl-irħula kollha matul is-seklu dsatax. Ma setax ikun mod ieħor għax il-gvern ma kellux il-fondi biex jibni l-iskejjel kollha f'salt wiehed, u barra dan, f'dawk iż-żminijiet tal-bidu ma kienx il-każ li tibni skola għal dawk il-ftit tfal li kienu jmorru. Hekk djar privati serew għall-iskop li tiġi introdotta l-edukazzjoni qalb ir-raħhala u hekk tibda tindara.



Barra din id-dar jidher ukoll li kien hemm skola oħra fi Triq Irjali u din kienet fil-bini li fl-antik kien iservi bhala l-Armerija tas-Siggiewi fejn qabel kienu jinżammu l-armi għall-harsien tad-distrett u li kienu jinghataw lill-irġiel inkarigati mid-difiża tal-gżira f'każ ta' xi attakk mill-għedewwa ta' Malta.⁴

Is-Siggiewi nafu li tpoggiet fit-Tieni Distrett tal-Kampanja flimkien ma' Haż-Żebbuġ meta dawn iż-żewġ irhula nfethulhom l-iskejjel tagħhom. Skond ir-Rapport Annwali dwar l-Edukazzjoni għas-sena 1889-90 naraw li l-iskola tas-Siggiewi pprezentat 42 tifel għall-eżamijiet ta' l-aħħar tas-sena minn 51 li kienu miktubin. Minn dawn kienu għaddew 80.9 fil-mija jew 34 student. Mill-iskola tal-bniet kienu resqu 51 studenta minn 65 miktuba. Dawk li għaddew laħhqu s-66.6 fil-mija jew 34 tifla.⁵

Mill-istess rapport nistgħu nifhemu ftit xi kwalità ta' tagħlim u x'livell ta' studenti kien hemm fl-iskola f'dak il-mument. Dwar l-iskola tas-subien, ir-rapport ufficċjali svela li l-progress li sar kien accettabli. Madankollu l-programmi tat-tagħlim ma kinux ġew eżawriti fil-klassijiet tal-kbar u d-dettatura (dication) kienet batuta hafna. Mill-banda l-oħra, l-attendenza kienet regolari. Minn 275 tifel ta' l-età ta' l-iskola, 53 biss kienu jattendu l-iskola tal-gvern.⁶

Dwar l-iskola tal-bniet, il-qagħda kienet pjuttost aghar. Il-progress kien deskritt bhala moderat, hlief għall-Ingliż, id-dettatura u t-taħriġ, li kienu batuti. It-tfal kienu ndaf imma l-attendenza kienet irregolari hafna. Minn 250 tifla ta' l-età ta' l-iskola, 73 biss kienu jattendu l-iskola tal-gvern.⁷

Jidher ċar li l-familji Siggiewin kienu aktar mohħhom fl-attività ta' kuljum fl-għelieqi tagħhom milli fl-iskola li għal dak iż-żmien żgur li hafna kienu jarawha bhala hela ta' hin. It-tfal aktar kienu utli jekk jagħtu daqqa t'id fix-xogħol tal-familja milli jekk joqogħdu l-gurnata kollha l-iskola.

Għalkemm forsi l-iskola ma kinitx priorità, ma jfissirx li ma kienx hemm min jipprova jimxi 'l quddiem fl-edukazzjoni. Per eżempju nafu li fost it-tfaliet ta' l-skejjel primarji, fis-sena skolastika 1921-22, tifla mis-Siggiewi rrexxiela tiehu wahda minn hames boroz ta' studju biex tmur fl-iskola sekondarja, u giet l-ewwel ukoll.⁸ Is-sena ta' wara, tifla oħra Siggiewija reggħet ikkwalifikat għall-borża ta' studju għall-iskola sekondarja u din id-darba giet fit-tieni post.⁹

Żvilupp ieħor li rat l-iskola tas-Siggiewi kien it-twaqqif ta' klassi ta' bil-lejl għan-nisa, li nfethet fis-sena skolastika 1922-23.¹⁰ Dan l-

Sigġiewi Festival Brass Band & Social Club



izvilupp jindika li kien hemm interess fit-tagħlim f'dan ir-raħal u dan mhux biss qalb l-irġiel imma wkoll fost in-nisa. Li kieku dan ma kienx il-każ il-gvern ma kienx se joqgħod jonfoq flus fuq skola li kienet se tibqa' vojta. Juri għalhekk li s-Sigġiwin kienu bdew isiru aktar konxji mill-edukazzjoni tagħhom.

L-iskola tar-raħal kien instabilha post iehor ġewwa bini fil-pjazza u li wara serva biex jakkomoda l-uffiċċju tal-Kunsill Lokali tas-Sigġiewi, l-ghassa tal-pulizija, il-berġa u l-każin ta' partit politiku.¹¹

L-aħħar skola li kellu s-Sigġiewi, u li għadha tintuża sal-lum, infethet matul is-sena skolastika 1949-50.¹² Din bdiet bhala skola għas-subien u xi snin wara bdiet tilqa' wkoll il-bniet. Fis-snin sebghin tas-seklu l-iehor infethet ukoll skola sekondarja f'dan l-istess bini imma din l-iskola nġhalqet u l-isparju li nħoloq ġie utilizzat biex jakkomoda s-sezzjoni tal-kindergarten. L-iskola tas-Sigġiewi hi llum skola ta' kategorija 'ċ' ġigifieri li fiha hemm studenti mill-kindergarten sas-Sitt Sena, kollha taħt l-istess kap ta' l-iskola. Kien fis-16 ta' Gunju tas-sena 2000 li din l-iskola ssemmiet għal Patri Ġużè Delia, il-Ġiżwita li kien ukoll poeta u edukatur.¹³

B'popolazzjoni li tlaħħaq il-570 student mill-kindergarten sas-Sitt Sena, l-iskola Patri Ġużè Delia qed taqdi dmira fl-edukazzjoni tat-tfal

Sigġiwin billi tressaqhom dejjem iżjed lejn it-tagħlim modern u tifthilhom orizzonti ġodda għall-futur tagħhom. Issa din l-iskola qieghda tagħmel parti mill-Kulleġġ San Injazju¹⁴ skond is-sistema ta' kulleġġi li giet introdotta f'Malta u Għawdex f'dawn l-aħħar snin.

Referenzi

¹ Royal Commission of Enquiry: Copies or Extracts of Reports of the Commissioners appointed to inquire into the Affairs of the Island of Malta and of Correspondence thereupon, III (Londra, 1839), 42.

² J.J. Camilleri, 'Early Government Schools in Malta', *Melita Historica*, v/3 (Malta, 1970), 263, nota 16.

³ http://www.education.gov.mt/edu/schools/siggiwi_pri_c.htm

⁴ A. Guillaumier, *Bliet u Rħula Maltin*, iii (Malta, 1987), 778.

⁵ Vice-Chancellor's Annual Report 1889-90 (Malta, 1890), IX.

⁶ *Ibid.*

⁷ *Ibid.*

⁸ Reports on the Working of Government Departments during the Financial Year 1921-22 (Malta, 1923), Q3.

⁹ Reports on the Working of Government Departments during the Financial Year 1922-23 (Malta, 1925), M2.

¹⁰ *Ibid.*, M1.

¹¹ http://www.education.gov.mt/edu/schools/siggiwi_pri_c.htm

¹² Report in the Department of Education (Malta, 1955), II.

¹³ http://www.education.gov.mt/edu/schools/siggiwi_pri_c.htm

¹⁴ http://www.education.gov.mt/edu/schools/colleges_stignatius.htm